

रामगंज मंडी के बाजार प्रांगण में आयोजित रामगंज मंडी विधान सभा खेल महोत्सव के फाइनल और जनता हेतु विभिन्न विकास परियोजनाओं के उद्घाटन और उन्हें जनता को समर्पित किए जाने के अवसर पर माननीय अध्यक्ष का भाषण

देवियो और सज्जनो;

आज जब हम रामगंज मंडी विधान सभा खेल महोत्सव के भव्य समापन को देखने के लिए यहां एकत्र हुए हैं तो मैं भी आपके समक्ष गर्व और कृतज्ञता की भावना के साथ खड़ा हूं। यह अवसर रामगंज मंडी विधान सभा के लोगों के लिए उल्लेखनीय विकास कार्य संबंधी कई परियोजनाओं के उद्घाटन और समर्पण का भी प्रतीक है।

यह रामगंज मंडी के लोगों की प्रगति, समृद्धि और कल्याण के प्रति हमारी अटूट प्रतिबद्धता का प्रमाण है।

मुझे विश्वास है कि आज के फाइनल में विजेता चाहे जो भी हो, रामगंज मंडी के लोग निश्चित रूप से विजयी होंगे और किए जाने वाले नए विकास कार्यों का आनंद लेंगे।

रामगंज मंडी विधान सभा खेल महोत्सव के समापन का यह ऐतिहासिक अवसर न केवल हमारी सामूहिक खेल प्रतिभाओं का उत्सव मनाने का अवसर है, बल्कि उस भावना का भी प्रतीक है जो हमारे परस्पर जुड़े समुदाय को परिभाषित करता है।

खेलों में उम्र, जाति, पंथ और लिंग की बाधाओं के परे जाकर लोगों को एक साथ लाने की अद्वितीय क्षमता है। यहीं, इस मैदान में हम वास्तव में अपनी एकता की शक्ति को पहचान पाते हैं।

खेलों में लोगों को प्रेरित करने और उन्हें सशक्त बनाने की क्षमता होती है। खेलों से हम प्रतिकूल परिस्थितियों का सामना करने और मिलजुल कर कार्य करने का कौशल सीखते हैं।

खेल के मैदान पर हम सीखते हैं कि जीत हो या हार हो, हमें हमेशा शालीन रहना चाहिए। खेलों के माध्यम से सीखे गए ये सबक, हमारे चरित्र को मजबूत बनाते हैं, जिससे हम अपने समाज की बेहतरी में योगदान कर पाते हैं।

रामगंज मंडी विधान सभा खेल महोत्सव केवल एक प्रतिस्पर्धा मात्र ही नहीं है, बल्कि इससे आपसी सौहार्द और एक स्वस्थ जीवन शैली को भी बढ़ावा मिलता है।

इस खेल महोत्सव का उद्देश्य हमारे जीवन में खेलों के महत्व पर प्रकाश डालना है। खेलों के माध्यम से, हमें अनुशासन, दृढ़ता और टीम वर्क का महत्व पता चलता है। खेलों में हमें अपना सर्वश्रेष्ठ प्रदर्शन करने की चुनौती होती है और हमें हमेशा अपने पिछले प्रदर्शन से बेहतर प्रदर्शन करने की प्रेरणा मिलती है।

खेलों से मिलने वाली ये सीखें खेलों की दुनिया से बाहर भी हमें एक बेहतर इंसान और बेहतर नागरिक बनने में मदद करती हैं।

अपनी बात समाप्त करने से पूर्व, इस शानदार आयोजन के लिए मैं आयोजकों, स्वयंसेवकों और उन सभी लोगों के प्रति हार्दिक आभार व्यक्त करता हूँ जिन्होंने इस आयोजन को सफल बनाने के लिए अथक प्रयास किये हैं। आपका समर्पण और प्रतिबद्धता सराहनीय है। इस शानदार खेल महोत्सव के आयोजन के माध्यम से सभी लोगों को एक साथ लाने के लिए आप विशेष रूप से बधाई के पात्र हैं।

आज इन अंतिम प्रतियोगिताओं के दौरान हमें याद रखना चाहिए कि हमारे खिलाड़ियों ने पूरी लगन से और अपनी क्षमता से कहीं अधिक तैयारी की है तथा उत्कृष्ट प्रदर्शन करने का प्रयास किया है।

उन्होंने दृढ़ संकल्प का प्रदर्शन किया है जो किसी भी प्रयास में सफलता के लिए अपरिहार्य है। वे हमारे शहर के प्रतिनिधि हैं और हमें उन सभी पर गर्व है। इसलिए, आज इस प्रतियोगिता में चाहे कोई भी जीते, लेकिन मेरा आपसे आग्रह है कि आप हर प्रतिभागी का उत्साहवर्धन करें।

आइए, हम अपने खिलाड़ियों का दिल से उत्साहवर्धन करें, उनके समर्पण और कड़ी मेहनत की सराहना करें और हम सभी को एकजुट करने वाली खेल भावना को कायम रखने का प्रयास करें। ऐसे आयोजन निरंतर होते रहें ताकि लोगों के मन में एक साथ मिलकर काम करने और एक-दूसरे के प्रति सम्मान की भावना जागृत हो और खेल में निष्पक्षता को बढ़ावा मिले।

जैसाकि मैंने अपने संबोधन की शुरुआत में कहा था कि रामगंज मंडी के लोगों को समर्पित विभिन्न विकास परियोजनाओं के कारण इस अवसर का और भी अधिक महत्व है। मैं इन विकास परियोजनाओं की शुरुआत करने की दिशा में अथक प्रयास करने वाले सभी लोगों का आभार व्यक्त करता हूँ।

कार्य के प्रति उनके समर्पण और अपने कार्य को पूरा करने के उनके उत्कृष्ट प्रयास के कारण ही आज हम सभी को गर्व की अनुभूति हो रही है।

मेरा मानना है कि इन विकास परियोजनाओं के महत्व को स्वीकार करना अत्यंत महत्वपूर्ण है। ये विकास परियोजनाएं केवल भौतिक संरचनाएं ही नहीं हैं, अपितु हमारी साझा आकांक्षाओं, संयुक्त प्रयासों और रामगंज मंडी के उज्ज्वल भविष्य की अभिव्यक्ति हैं।

मुझे विश्वास है कि इस नगर का अवसंरचनात्मक विकास यहां के नागरिकों के जीवन स्तर को और बेहतर बनाएगा। इस प्रकार की परियोजनाएं समाज के प्रति हमारी प्रतिबद्धता को दर्शाती हैं।

हमें उन लोगों के अथक प्रयासों और सहयोग की भी सराहना करनी चाहिए जिन्होंने इस परियोजना को वास्तविक रूप प्रदान किया है।

संकल्पना से पूर्णता तक की यात्रा सामूहिक प्रयास से ही संभव है, जिसमें विभिन्न हितधारकों की कड़ी मेहनत और समर्पण शामिल है।

यह आपसी सहयोग की भावना की अभिव्यक्ति है और इस बात का प्रमाण भी है कि हम एक साथ मिलकर कुछ भी हासिल कर सकते हैं।

आज जब हम इन विकास परियोजनाओं को लोगों को समर्पित कर रहे हैं, आइए हम सभी उन लक्ष्यों को याद करें जो हमारे नागरिकों के कल्याण और समृद्धि के लिए निर्धारित किए गए हैं।

आप सभी जानते हैं कि विकास के साथ जिम्मेदारी भी आती है। इसलिए, यह हमारी जिम्मेदारी बनती है कि हम इन सुविधाओं का सही तरीके से अनुरक्षण करें और इनका प्रयोग ध्यानपूर्वक करें ताकि वर्षों तक इनका लाभ उठाया जा सके।

ये सुविधाएं हमारे सामूहिक प्रयास और निवेश से तैयार की गई हैं इसलिए हमें इन सुविधाओं का प्रयोग समझदारी से और सावधानीपूर्वक करना चाहिए।

अपनी बात समाप्त करने से पहले, आइए, हम सभी इन उपलब्धियों की सराहना करें और अपने उज्ज्वल भविष्य की कामना करें। ये विकास परियोजनाएं हमारी यात्रा का अंत नहीं अपितु हमारे विकास की यात्रा में एक महत्वपूर्ण मील का पत्थर हैं।

इन परियोजनाओं को जनता को समर्पित करने के साथ-साथ हम सभी को स्वयं को अपने समाज की बेहतरी और भलाई के लिए समर्पित करना चाहिए।

मैं आशा करता हूं कि इस प्रकार के विकास कार्य रामगंज मण्डी के उज्ज्वल और समृद्ध भविष्य के लिए हमारी प्रतिबद्धता का प्रमाण बनेंगे।

मैं आप सभी को इस यादगार आयोजन का हिस्सा बनने के लिए धन्यवाद देता हूं। आइए, हम सभी इस दिन को यादगार बनाएं और यह कामना करें कि रामगंज मंडी के लोगों की खेल भावना और विकास की भावना इसी प्रकार कायम रहें।

.....